

Regional Marathi Text Bulletin, Chhatrapati Sambhajanagar

Date – 15 May 2025

Time 18.10 to 18.20

Language Marathi

आकाशवाणी छत्रपती संभाजीनगर

प्रादेशिक बातम्या

दिनांक – १५ मे २०२५ सायंकाळी ६.१०

- विधीमंडळाच्या विधेयकांवर राज्यपालांना निर्णय घेण्यासाठी कालमर्यादा निश्चित करण्याचा अधिकार न्यायालयाला आहे का-राष्ट्रपतींची सर्वोच्च न्यायालयाकडे विचारणा
- पाकिस्तानकडे असलेली अण्वस्त्रं आंतरराष्ट्रीय अणु ऊर्जा संस्थेने आपल्या ताब्यात घ्यावीत-संरक्षण मंत्री राजनाथसिंह यांचं प्रतिपादन
- राज्यात महापालिका निवडणुका वेळेत घेण्याचा शासनाचा प्रयत्न-मुख्यमंत्र्यांची माहिती
- ८० टक्के सांडपाण्याचा पुनर्वापर करण्याची आवश्यकता जलसंपदा मंत्री राधाकृष्ण विखे पाटील यांच्याकडून व्यक्त आणि
- खेलो इंडिया युवा क्रीडा स्पर्धेचा आज समारोप-१५८ पदकांसह महाराष्ट्र पहिल्या स्थानावर

राज्य विधीमंडळानं मंजूर केलेल्या विधेयकांवर राज्यपालांना निर्णय घेण्यासाठी कालमर्यादा निश्चित करण्याचा अधिकार न्यायालयाला आहे का, अशी विचारणा राष्ट्रपती द्रौपदी मुर्मू यांनी सर्वोच्च न्यायालयाकडे केली आहे. तमिळनाडू विधानसभेने मंजूर केलेली विधेयकं राज्यपालांकडे दीर्घ काळ प्रलंबित राहिल्या प्रकरणी सर्वोच्च न्यायालयाने हे निरीक्षण नोंदवतांना, राज्यपालांनी कालमर्यादा न पाळल्यास त्यांची संमती गृहीत धरण्यात यावी असं म्हटलं होतं. त्यासंदर्भात १४ प्रश्न राष्ट्रपतींनी उपस्थित केले. संविधानाच्या कलम २०० आणि २०१ मध्ये राज्यपालांच्या

कार्यपद्धतीविषयीच्या तरतुदींमध्ये अशी कालमर्यादा पाळण्याबाबतचा उल्लेख नाही, असं निरीक्षण नोंदवत, न्यायालयाचा हा निर्णय राज्यपाल आणि राष्ट्रपतींना घटनेने दिलेली शक्ती आणि अधिकारांवर अतिक्रमण करणारा आहे का, याचा विचार करावा असं राष्ट्रपतींनी आपल्या पत्रात म्हटलं आहे.

जम्मू-काश्मीरमधील अवंतीपोरा इथल्या त्राल भागात आज सुरक्षा दल आणि दहशतवाद्यांमध्ये झालेल्या चकमकीत तीन दहशतवादी ठार झाले. सुरक्षा दलांकडून ही माहिती देण्यात आली.

पाकिस्तानकडे असलेली अण्वस्त्रं आंतरराष्ट्रीय अणु ऊर्जा संस्थेने आपल्या ताब्यात घ्यावीत, असं संरक्षण मंत्री राजनाथसिंह यांनी म्हटलं आहे. ते आज जम्मू आणि काश्मीरची राजधानी श्रीनगर इथे संरक्षण दलांना संबोधित करत होते. ऑपरेशन सिंदूरमध्ये केलेल्या कामगिरीचा संपूर्ण देशाला अभिमान असल्याची भावना राजनाथसिंह यांनी व्यक्त केली, ते म्हणाले –

बाईट – संरक्षण मंत्री राजनाथसिंह

भारत पाकिस्तान युद्धात पाकिस्तानला पाठिंबा देणाऱ्या तुर्किएतल्या सुक्या मेव्यावर पुण्यातल्या व्यापाऱ्यांनी बहिष्कार टाकला आहे. देश प्रथम व्यापार नंतर, अशी भूमिका इथल्या व्यापारी संघटनेनं घेतली आहे. या व्यापारी संघटनेचं मुख्यमंत्री देवेंद्र फडणवीस यांनी अभिनंदन केलं आहे. ते आज पुण्यात माध्यमांशी बोलत होते.

मराठा आरक्षणासंदर्भात राज्यसरकार लवकरच आपली भूमिका न्यायालयात मांडेल असं मुख्यमंत्र्यांनी सांगितलं. सर्वोच्च न्यायालयाच्या आदेशानुसार राज्यात महानगरपालिका निवडणुका वेळेवर घेण्याचा राज्यशासनाचा प्रयत्न असल्याची माहिती मुख्यमंत्र्यांनी दिली. या निवडणुका महायुती एकत्रच लढवणार असून कार्यकर्त्यांच्या मागणीनुसार अपवादात्मक ठिकाणी मैत्रीपूर्ण लढती होतील असं त्यांनी सांगितलं, ते म्हणाले –

बाईट – मुख्यमंत्री देवेंद्र फडणवीस

वक्फ सुधारणा कायद्याच्या वैधतेला आव्हान देणाऱ्या याचिकांवर सर्वोच्च न्यायालयात २० मे रोजी सुनावणी होणार आहे. याचिकाकार्याचे वकील कपिल सिब्बल आणि महाअभिकर्ता तुषार मेहता यांनी आपलं निवेदन १९ मे रोजी न्यायालयासमोर सादर करावं असं सरन्यायाधीश न्यायमूर्ती भूषण गवई आणि न्यायमूर्ती ऑगस्टीन जॉर्ज मसीह यांच्या पीठानं सांगितलं आहे.

नागरी स्थानिक स्वराज्य संस्थांनी ८० टक्के पाण्याचा पुनर्वापर करण्याची आवश्यकता राज्याचे जलसंपदा मंत्री राधाकृष्ण विखे पाटील यांनी व्यक्त केली आहे. ते आज छत्रपती संभाजीनगर इथं गोदावरी पाटबंधारे विकास नियामक मंडळाच्या बैठकीत बोलत होते. जलसंपदा विभागाच्या दोन्ही महामंडळांना स्वायत्त करण्यात येणार असून, या प्रक्रियेसाठी समिती स्थापन केल्याची माहिती विखे पाटील यांनी दिली.

या बैठकीत चारुतांडा साठवण तलाव प्रकल्पास सुधारीत प्रशासकीय मान्यता देण्यात आली. या प्रकल्पामुळे छत्रपती संभाजीनगर जिल्ह्यातील सोयगाव तालुक्यातील सुमारे ६८० हेक्टर क्षेत्र ओलिताखाली येणार असून जवळपासच्या गावांचा सिंचन तसंच पिण्याच्या पाण्याचा प्रश्न सुटण्यास मोठी मदत होणार आहे. इतरही अनेक विषयांवर या बैठकीत चर्चा झाल्याचं वृत्त आहे.

ऑपरेशन सिंदूरच्या पार्श्वभूमीवर भारतीय जनता पक्षातर्फे देशभरात तिरंगा यात्रा सुरु आहे.

अहिल्यानगर जिल्ह्यातील कोपरगाव इथं भव्य तिरंगा मशाल यात्रा काढण्यात आली.

बीड जिल्ह्यात अंबाजोगाई इथं आज निघालेल्या 'तिरंगा यात्रेला नागरिकांचा चांगला प्रतिसाद मिळाला. आमदार नमिता अक्षय मुंदडा यांच्या उपस्थितीत मंडीबाजार इथून निघालेली यात्रा शहराच्या विविध भागातून मार्गक्रमण करत, डॉ. बाबासाहेब आंबेडकर चौकात विसर्जित झाली.

सैन्य दलाने राबवलेल्या ऑपरेशन सिंदूरबाबत राष्ट्रीय छात्र सेना एनसीसीचे छत्रपती संभाजीनगर इथले असोसिएट एनसीसी ऑफीसर लेफ्टनंट डॉ गजानन सानप यांनी समाधान व्यक्त केलं आहे. आपल्यावर हल्ला करणाऱ्यांच्या घरात घुसून आपण उत्तर

देऊ शकतो, असा आत्मविश्वास या कारवाईने दिल्याचं मत डॉ सानप यांनी व्यक्त केलं, ते म्हणाले –

बाईट – असोसिएट एनसीसी ऑफीसर लेफ्टनंट डॉ गजानन सानप

अहिल्यानगर जिल्ह्याच्या राहाता तालुक्यात चितळी इथं तृतीयपंथी समाजसेवा संस्थेने शेळीपालन प्रकल्प साकारला आहे. तृतीयपंथीयांच्या वतीने चालवण्यात येणारा हा राज्यातला पहिला प्रकल्प आहे. या प्रकल्पामुळे तृतीयपंथी समुदायाला स्वतःच्या पायावर उभं राहण्यासाठी रोजगाराची नवी वाट उपलब्ध झाल्याची भावना तृतीयपंथी समाजसेवा संस्थेच्या सचिव दिशा पिंगी शेख यांनी व्यक्त केली आहे.

लातूर जिल्हा परिषदेच्या समाज कल्याण विभागामार्फत दिव्यांग-अव्यंग विवाह प्रोत्साहन योजनेअंतर्गत दोन जोडप्यांना प्रत्येकी पन्नास हजार रुपयांचे धनादेश वितरित करण्यात आले. २०२४-२५ या वर्षात जिल्ह्यात वीस जोडप्यांना एकूण दहा लाख रुपये अनुदान वितरित होणार आहे.

खेलो इंडिया युवा क्रीडा स्पर्धेचा आज समारोप होत आहे. बिहारमध्ये पाटणा इथं पाटलीपुत्र क्रीडा संकुलात केंद्रीय क्रीडा राज्यमंत्री रक्षा खडसे यांच्या उपस्थितीत हा सोहळा होणार आहे.

दरम्यान, या स्पर्धेत १५८ पदकांची कमाई करत महाराष्ट्र पदक तालिकेत अव्वल स्थानावर आहे. यात ५८ सुवर्ण, ४७ रजत आणि ५३ कांस्यपदकांचा समावेश आहे. या स्पर्धेत हरियाणा ११७ तर राजस्थान ६० पदकांसह अनुक्रमे दुसऱ्या आणि तिसऱ्या स्थानावर आहेत.

शिवसेना नेते - युवासेनाप्रमुख आदित्य ठाकरे यांच्या नेतृत्वाखाली उद्या १६ मे रोजी छत्रपती संभाजीनगर इथं भव्य हल्लाबोल महामोर्चा काढण्यात येणार आहे. विधान परिषदेतले विरोधी पक्षनेते अंबादास दानवे यांनी ही माहिती दिली. सायंकाळी साडे चार वाजता क्रांती चौकात छत्रपती शिवाजी महाराज यांच्या पुतळ्याला अभिवादन करून मोर्चास सुरुवात होणार आहे

जळगावहून सुरतकडे कोळसा वाहून नेणारी मालगाडी अमळनेर स्थानकाजवळ रुळावरून घसरली, त्यामुळे या मार्गावरची रेल्वे वाहतुक ठप्प झाली आहे. ही वाहतुक सुरळीत करण्याचे प्रयत्न सुरू आहेत.

हवामान

राज्यात आज सर्वाधिक ४१ पूर्णांक चार दशांश सेल्सिअस तापमान ब्रह्मपुरी इथं नोंदवलं गेलं. मराठवाड्यात छत्रपती संभाजीनगर इथं ३१ पूर्णांक दोन, धाराशिव ३३ पूर्णांक एक, बीड ३५ पूर्णांक तीन तर परभणी इथं ३६ पूर्णांक आठ दशांश सेल्सिअस तापमानाची नोंद झाली.

राज्यात विदर्भ, मध्य महाराष्ट्र आणि मराठवाड्यात तुरळक ठिकाणी सोसाट्याचा वारा आणि हलक्या ते मध्यम पावसाची शक्यता हवामान विभागानं वर्तवली आहे.
